



SEGRETARJAT PARLAMENTARI
GHALL-FONDI EWROPEJ U DJALOGU SOĊJALI

Ċentru Ġdid – Caritas Community Centre

Fondazzjoni Caritas Malta (VO/1576), kif hafna jafu, hi organizzazzjoni fi ħdan il-Knisja Kattolika li toffri firxa wiesgħa ta' servizzi mingħajr ħlas lil persuni emarginati u vulnerabbli. Il-missjoni ta' Caritas Malta hi li tnaqqas il-faqar u tippromovi l-iżvilupp uman sħiħ u l-gustizzja soċjali filwaqt li tindirizza l-inugwaljanzi soċjali. Fit-tweġġ ta' din il-missjoni, Caritas Malta hi ispirata mill-valuri u l-prinċipji tal-Vanġelu billi taħdem favur l-għażla preferenzjali għall-fqar, tqajjem kuxjenza fost il-pubbliku dwar il-faqar u l-ingustizzja, u tkun il-vuċi tal-emarginati u agent tal-bidla għall-persuni vulnerabbli. B'hekk tiffaċilita l-inkluzjoni soċjali ta' dawn il-persuni.



Il-binja ezistenti

Caritas Malta tipprovdli servizzi lil persuni li jagħmlu użu abbużiv minn xi sustanzi, alkohol u loġħob tal-ażżard, vittmi tal-użura, torganizza programmi ta' rjabilitazzjoni u toffri servizz ta' counselling li huma estiżi wkoll għall-familjari tagħhom. Fi ħdan il-Caritas hemm support groups, fosthom dawk li jgħinu lil persuni separati u/jew għaddejnin minn problemi familjari, romol, u persuni li kienu jbatu minn problemi emozzjonali u ta' saħħa mentali.

Caritas Malta tipprovdli servizz, imsejjah Outreach, minn Dar fil-Furjana li jinkludi counselling u orjentazzjoni għall-programm ta' rjabilitazzjoni għal min għandu problema bl-użu abbużiv ta' xi sustanzi. Tmexxi wkoll djar residenzjali fil-Komunità Terapewtika ta' San Blas, limiti ta' Haż-Żebbuġ, kemm għall-irgiel u kemm għan-nisa, u dar fil-Mosta li toffri Aftercare Services. Toffri wkoll programm f'dar f'Baħar iċ-Ċagħaq, imsejjah Prison Inmates Programme, li jgħin priġunieri li qed jiskontaw l-aħħar fażi tas-sentenza tagħhom biex jiġu re-integrati fis-soċjetà. Caritas Malta tiehu hsieb

I-operat ta' Dar Papa Franġisku u Dar Maria Dolores fi Fleur de Lys, B'Kara, u Reach f'San Ġwann, f'kollaborazzjoni mal-gvern u l-Alfred Mizzi Foundation, li joffru kenn u sostenn temporanju għal persuni li jkunu bla saqaf fuq rashom.

Caritas Malta ilha għal bosta snin tikkoordina hafna minn dawn is-servizzi mill-Head Office li jinsab fil-bini tal-Kurja Arċiveskovili fil-Furjana u nħasset il-htieġa ta' Ċentru ġdid f'post aktar ċentralizzat li jkompli joffri b'mod kostanti dawn is-servizzi u oħrajn.

Fiex jikkonsisti dan il-proġett?

Il-binja l-ġdida li se tiġbor fiha numru ta' servizzi tinsab fil-Blata l-Bajda, fi Triq Mountbatten, kantuniera ma' Triq San Ġorġ Preca, Sqaq il-Kubrit, dik li qabel kienet tospita l-Welfare Society for the Sick and Aged (WSSA). Din il-binja, li hi proprjetà tal-Knisja, giet ġenerożament mogħtija lil Caritas Malta minn Monsinjur Arċisqof Charles J. Scicluna b'sub-ċens temporanju għal 65 sena.

Minn dan iċ-Ċentru l-ġdid se jibdeu jingħataw servizzi bħal:

1. Servizz ta' outreach fil-komunità biex ikompli jespandi s-servizzi offruti fuq livell ta' parroċċa lil persuni u familji fil-bżonn permezz tal-Kummissjoni Djakonija.
2. Ikompli jitjiebu s-servizzi mogħtija lill-anzjani permezz tal-HelpAge, filwaqt li jikber u jissahħaħ is-servizz Caritas Youths u jsiru studji ta' riċerka u żvilupp;
3. Servizz ta' counselling, social work u crises intervention lil individwi u familji li jfittxu l-ghajjnuna;
4. Servizz ta' prevenzjoni, edukazzjoni u taġħrif fuq l-abuż mid-droga fl-iskejjel;
5. Faċilitajiet fejn jinżammu ikel u għamara li jitqassmu lil persuni fil-bżonn, permezz tas-servizz bl-isem 'SHIP' (second hand items project);
6. Servizz outpatient lil min isofri min xi dipendenza u lill-familjari tagħhom;
7. Sapport amministrattiv fl-operat tas-servizzi residenzjali kollha ta' rjabilitazzjoni mid-droga;
8. Kummissjoni għall-ghajjnuna ta' emerġenza li tiġbor flus għal vittmi ta' gwerer, diżastri naturali u traġedji kemm lokali kif ukoll barra minn Malta.
9. Tahriġ għall-istaff u l-voluntiera tal-Caritas.

Fil-bidu ta' Settembru ta' din is-sena beda x-xogħol ta' kostruzzjoni u miljoramenti, il-bini ta' żewġ sulari ġodda kif ukoll l-istallazzjoni ta' sistema fotovoltajika. Iċ-Ċentru se jinkludi l-uffiċini amministrattivi ta' Caritas Malta, sala kbira fejn jistgħu jsiru attivitajiet soċjali u fejn



Impressjoni artistika tal-binja ġdida

jistgħu jsiru l-laqgħat tad-diversi support groups, spazji għal counselling u terapija tal-familja, kif ukoll roof garden / cafeteria li joffri post ta' rikreazzjoni u soċjalizzazzjoni.

L-ispiza biex isir dan il-proġett se tlaħħaq is-somma ta' madwar erba' miljun u nofs ewro (€4.5 miljun). Dan il-proġett ambizzjuż ma kienx ikun possibbli mingħajr il-fondi li Caritas Malta rrexxielha tikseb mill-Fond Ewropew għall-Iżvilupp Reġjonali (ERDF.o8.142) tal-Unjoni Ewropea kif ukoll l-appoġġ finanzjarju minn entitajiet oħra li huma:

- National Social and Development Fund (NDSF)
- The Alfred Mizzi Foundation
- Malta Community Chest Fund Foundation
- Il-Ministeru għall-Edukazzjoni u x-Xogħol, Segretarjat Parlamentari għaž-Żgħażaġh, Sport u Għaqdiet tal-Volontarjat, u
- Fondi interni ta' Caritas Malta.

Il-Caritas Community Centre hu pplanat li jkun lest sas-sajf tas-sena 2021.



IL-MINISTERU GHALL-EDUKAZZJONI U X-XOGHOL
jipprovdli għajjnuna finanzjarja lill-NGOs
li qed jibbenefikaw minn proġetti kofinanzjati mill-Unjoni Ewropea

SEGRETARJAT PARLAMENTARI GHAZ-ZGHAZAGH
SPORT U GHAQDIET TAL-VOLONTARJAT

	<p>Programm Operattiv I - Fondi Strutturali u ta' Investiment Ewropej 2014-2020 "It-trawwim ta' ekonomija kompetittiva u sostenibbli li tlaqa' l-isfidi tagħna" Proġett parzjalment iffinanzjat mill-Fond Ewropew għall-Iżvilupp Reġjonali Rata ta' ko-finanzjament: 80% Fondi mill-Unjoni Ewropea; 20% Fondi Nazzjonali</p>	
--	------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------	--